

ఎ రు పు మ ర క లు

అది శనివారం సాయంకాలం కనుక బాబు మొహం ఎంతో ఆనందంగా ఉంది. మరునాడు బడి ఉండదు. బస్సుల కోసం పరుగు ఉండదు. అదీగాక ఆరోజు నాన్న తనను పార్కుకు తీసుకపోతానన్నాడు.

అలా ఆనడం ఏ ఇరవైసార్ అయినా ఎన్నడూ వాళ్ళ నాన్న బాబును పార్కుకు తీసుకపోలేదు. ఏ పికారుకు తీసుకపోలేదు. అయినా అన్నప్పదల్లా ఆరోజు నాన్న తనను పార్కుకు తీసుకపోతాడనే బాబు నమ్మకం.

తను పార్కులో ఆడుకోబోయే బంతి ఆటను ఊహించుకున్నాడు బాబు. డాబామీద నిల్చుంటే దూరంగా తండ్రి బస్సుదిగివచ్చేది కనిపిస్తుంది.

నాలుగంటకే ముస్తాబై నాన్న కోసం ఎదురుచూస్తూ డాబామీద నిల్చున్నాడు బాబు. ఆరోజు ముందుగా వస్తానని చెప్పాడుకూడా తండ్రి.

డాబామీద నిల్చున్న బాబుకు మురికిరోడ్డు, మున్సిపాలిటి చెత్తకుండి కనిపిస్తున్నాయి.

రోడ్డుమీద సజీవంగా పారే డ్రైనేజి నీళ్ళలోంచి మిక్చర్ బండి నెట్టుకుంటూ పోతున్నాడు సాంబయ్యతాత.

సావిత్రి పేష్ట తల గోక్కుంటూ గద్దెమీద నిల్చొని చూస్తున్నది.

సాంబయ్యతాత గంట మోగించాడు. పిల్లలు మిక్చర్ బండి చుట్టూ మూగుతున్నారు.

డబ్బులున్న వాళ్ళు కొనుక్కొని వంచుకుంటూ తింటున్నారు. లేనివాళ్ళు తింటున్న వాళ్ళను తినేసేలా చూస్తున్నారు.

ఋరద స్నానం చేసిన ఓ కుక్కపిల్ల తోక ఆడిస్తూ దూరంగా నిల్చుంది.

మిక్చర్ తింటున్న పిల్లల్లో ఒకడు ఏదో కిందపడేశాడు తమాషాకు.

అది తినే వస్తువనుకొని కుక్కపిల్ల ఒక్క జంప్ చేసింది ముందుకు. అక్కడ తినే పదార్థమేది దొరక్క తన ప్రతాపం వృధాకావడం ఇష్టంలేక నీళ్ళలో తిరుగుతున్న పందిపిల్లల్ని దూరంగా తరిమి తరిమి తిరిగొచ్చి తోకాడిస్తూ నిల్చుంది.

ప్రభుత్వ కల్లుదుకాణం ముందు 'సీకులు' అమ్ముతున్నాడు తన దోస్తు రాజిగాని తండ్రి.

ప్రభుత్వ సారాయి దుకాణం ముందు మసాలాగారెలు అమ్ముతోంది స్వరాజ్యం తల్లి.

కాగితం చుట్టిన సీసాను అంగీచాటున ఇంటికి తీసుకపోతున్నాడు మనోహర్. వాళ్ళ నాన్నకు విస్కీబాటిల్ కాబోలు.

లత చిల్లర పడేసుకున్నట్టుంది. రోడ్డుమీద డ్రైనేజి నీళ్ళలో వెదుకు తున్నది.

వెంకటేశుకూడా ఆ అమ్మాయికి సహాయంగా నీళ్ళను కాళ్ళతో చిమ్మి వెదుకుతున్నాడు.

“మా నాన్న సిగిరెట్లు తెమ్మన్నాడు. కొనుక్కునేందుకు కాదు...” అంది లత.

వెంకటేశు నిరుత్సాహంగా చూశాడు.

విమల కాగితం పడవలు తెచ్చి డ్రైనేజి నీళ్ళలో వదులుతున్నది.

విమలకు డ్రైనేజి నీళ్ళంటే ఇష్టం. కాగితం పడవల్ని మోసుక పోతాయి కదా!

డాబామీది బాబును చూసి విమల చేయి ఊపింది రమ్మని.

బాబు రానన్నాడు.

“నీ దోస్తు కచ్చ” అని చిటికన వేలూపింది.

నిజానికి బాబుకు విమలతో నీళ్ళలో కాగితం పడవల్ని వదలాలని ఉంది.

కాని బురద చిల్లి దుస్తులు పాడవుతాయేమో.

నాన్నతో పీకారు వెళ్ళడానికి వేసుకున్న ఆ దుస్తులు మరకలు కావడం బాబు కిష్టంలేదు.

సాక్సు, షాస్ కూడా వేసుకున్నాడు.

తానలా చక్కగా ముస్తాబై రెడీగా ఉంటే నాన్న సంతోషిస్తాడని. తప్పక తనను పార్కుకు తీసుకపోతాడని ఆశగా ఎదురు చూస్తున్నాడు బాబు.

తాను పార్కులో ఆడబోయే ఆటల్ని ఊహించుకొని సంబరపడుతూ విమల బెదిరింపును లెక్కచేయలేదు. పైగా నీ దోస్తుకూడా కచ్చ అని తనూ చిటికిన వేలు ఊపాడు.

కిరోసిన్ దొరకలేదు కాబోలు. కఠిం అవలీలగా డబ్బాను ఊపుతూ రేషన్ షాపునుండి వస్తున్నాడు.

డేవిడ్ బెల్లం కాబోలు కొనుక్కుపోతూ ఓ పెద్ద తీసి నోట్లో వేసుకొన్నారు.

“మీ మమ్మీతో చెప్తాను.” సీను బెదిరిస్తే వాడికి ఓ ముక్క తీసిచ్చాడు.

డాబా మీదినుంచి బాబు చూస్తున్నాడని గమనించి నీకూడా ఇస్తాను రమ్మన్నట్లు నైగచేశాడు.

బాబు రానని తల అడ్డంగా తిప్పాడు.

“ఇప్పుడు మా నాన్న నన్ను పార్కుకు తీసుకపోతాడు.” గట్టిగా సీనుకు, బాబుకు వినిపించేట్టు చెప్పాడు బాబు.

“మా మమ్మీకూడా సండేనాడు నన్ను పార్కుకు, మ్యూజియంకు తీసుకపోతానని చెప్పింది.” అన్నాడు బిగ్గరగా డేవిడ్.

“ఒరేయ్, డేవిడ్ అదిగో మీ మమ్మీ బయటకొచ్చి చూస్తోందిరా. నీ కోసమే కావచ్చు.” అని చెప్పాడు సీను.

డేవిడ్ వెంటనే అక్కణ్ణుంచి పరుగు తీశాడు.

సీను మెల్లగా డాబా మీదికి వచ్చి— “ఈ డ్రెస్ చాలా బాగుంది బాబూ. ఇప్పుడే పోతారా పార్క్కు?” అని అడిగాడు.

“అవును....” అన్నాడు బాబు.

“నేనూ రానా...”

“రా....”

“మీ నాన్న కోవ్వుడతారేమో...”

“ఏం కోవ్వుడరు. ఏం చక్కా మనమిద్దరం పార్క్లో బాల్ ఆడుకో వచ్చు...”

“మా అమ్మకు చెప్పిరానా...”

“ఊఁ వెళ్ళు మరి...”

సీను గబగబా వెళ్ళిపోయాడు.

మరో అరగంట సేపు బాబు తండ్రి కోసం ఎదురుచూస్తూ అలాగే నిల్చున్నాడు.

తల్లి రెండుసార్లు వచ్చి పిలిచింది. కిందికి రమ్మని. “ఊహఁ నాన్న వచ్చేదాకా రాను.” అన్నాడు బాబు.

మరో పావుగంటకు సీను వచ్చాడు దీన వదనంతో—

“మా అమ్మా నాన్న మంచివాళ్ళు కాదు— నన్ను ఎటూ పోనివ్వరా! ఎటూ తీసుకపోరు.” విచారంగా బాబుతో అన్నాడు సీను.

“మా నాన్న పార్క్కు తీసుకపోతాను. వచ్చేసరికి కెడీగా వుండమని చెప్పాడు—” అంటూ గర్వంగా చూశాడు బాబు.

“ఎప్పుడూ ఇంట్లోనే ఆడుకోవాలంటే బోర్ కాదా. మీ నాన్న చాలా మంచివారు. నిన్ను షికారు తీసుకపోతారు.”

“పోయిన సందేనే పోయేవాళ్ళం. కాని మా నాన్నకు అర్జంటుగా ఏదో పని పడింది.”

“మా నాన్నకు అర్జంటు పనులు లేకున్నా ఎటూ తీసుకపోదు. ఒక సారి జూకు మాత్రం తీసుక పొమ్మంటె— ఎంత ఏడ్చినా తీసుకపోలేదు— మా అమ్మ కొట్టింది— నాన్న కొట్టాడు—”

“చాచా— మా నాన్న ఎప్పుడూ కొట్టాడు.”

“మా నాన్నకు కోపం ఎక్కువ— చిన్నప్పుడు నల్లమందు పోశారట— మా నానమ్మ చెప్పింది—”

“బాబూ— టిఫిన్ తిందువుగాని రా నాన్నా—” బాబువాళ్ళమ్మ మరోసారి పిలిచింది.

“నేను వెళ్తానా బాబూ—” సీను వెళ్ళిపోయాడు.

“నాన్న వచ్చాక తింటానమ్మా—”

తను టిఫిన్ తినడానికి వెళ్తే నాన్నా వస్తాడేమో— మరి అంతసేపు తను డాబామీద నిల్చొని ఎదురుచూసినట్టు నాన్న కెలా తెలుస్తుంది— అంచేత అక్కణ్ణుంచి కదలడం బాబు కిష్టంలేదు. అక్కడికే టిఫిన్ తెచ్చి తిని పించింది తల్లి.

అలా సాయంకాలం ఆరున్నరదాకా ఆశ ఆ చిన్నారి కళ్ళలో నిల్చింది...

ఆ తరువాత మెల్లమెల్లగా నగరాన్ని కప్పేసిన చీకటి ఆ కళ్ళలోని ఆశను మింగేసింది. బాబు వాళ్ళనాన్న ఆఫీసునుంచి రాలేదు— బిక్క మొగంతో ఇంకా ఎదురుచూస్తూనే ఉన్నాడు బాబు.

“రా నాన్నా.... ఎంతసేపు అక్కడుంటావ్?” తల్లి వచ్చి బాబును ఎత్తుకొని భుజంమీద వేసుకుంది.

బాబు రాసని మారాం చేశాడు.

తల్లి బుజ్జగించి కిందికి తీసుక పోయింది.

చీకటిని, కాళ్ళ ఘాస్ను చూస్తూంటే— సీను మాటలు గుర్తుకొస్తుంటే బాబుకు దుఃఖం ఆగలేదు.

తాను పార్క్‌లో ఆడుకుందామనుకున్న ఆటలు— తినాలనుకున్న ఐస్‌క్రీం గుర్తుకొచ్చి బాబు తల్లి భుజంమీద నిలవక ఎదుస్తూ కిందికి జార బోయాడు.

“నాన్న కేదో అర్జంటు పని పడింది కాబోలు నాన్నా— రేపు సండే కదా.... ఆఫీసుండదు. ఎంచక్కా పొద్దున్నేపోయి సాయంకాలందాకా ఆడు కోవచ్చు. మధ్యాహ్నం పార్క్‌లోనే భోంచేద్దాం— నేను కూడా మీతో రావాలా లేదా ” బాబు కళ్ళు తుడుస్తూ అడిగింది తల్లి.

రమ్మన్నట్టు తలూపాడు—

కొంచెంసేపు మనసు మారాంచేసినా— చివరికి తల్లి బుజ్జగింపులో కరిగిపోయి ఆమె చెప్పినట్టు విన్నాడు బాబు.

అన్నంతిని కాసేపు చదువుకొని— మరునాటి ప్రోగ్రాంను ఊహించు కుంటూ నిద్రపోయాడు.

□

□

□

రాత్రి పది దాటాక తూలతూ ఇల్లు చేరుకున్నాడు. బాబు తండ్రి సారంగపాణి.

బాబు పార్క్‌కు పోడానికి రెడీ అయి ఎంతసేపు డాబామీద నిల్చొని ఎదురు చూసింది చెబుదామనుకుంది బాబు తల్లి కావేరి.

కాని భర్త స్థితిని గమనించి ఆమె మౌనంగా ఉండిపోయింది.

□

□

□

మరునాడు పొద్దున్నే లేచిన బాబు తండ్రికోసం చూశాడు. తండ్రి ఇంకా నిద్రపోతున్నాడు.

“అమ్మా— నాన్న నేను నిద్రపోయాక వచ్చాడా?” తల్లిని అడిగాడు బాబు.

“ఆ—”

“అర్జంటు పని పడిందటనా—”

“ఆఁ—”

“ఇప్పుడు తొందరగా తయారై మనం పార్కుకు పోదామా!”

మౌనంగా తలూపింది కావేరి.

బాబు గబగబా స్నానంచేశాడు. తల్లి పెట్టిన టిఫిన్ తిన్నాడు. నిన్నటి లాగే డ్రెస్ వేసుకొని, ఘాస్ తొడుక్కున్నాడు.

సీను పొద్దున్నే వచ్చాడు.

సీను అడగకముందే తానే చెప్పాడు బాబు. “మా అమ్మ, నాన్న, నేను పార్కుకు పోతున్నాం తెలుసా ఇవ్వాళ— మధ్యాహ్నం భోజనంకూడా అక్కడే చేస్తాం— ఎంచక్కా పొద్దుట్టింది సాయంకాలం దాకా ఆడుకో వచ్చు—”

“నిన్న పోలేదా? మా గడపల్లో నిల్చొని చాలాసేపు చూశానా— మీ రెప్పుడు పార్కుకు పోతారో చూద్దామని.” అన్నాడు సీను.

“సాయంకాలం వెళ్లి ఆడుకోడానికి ఎక్కువ టైం ఉంటుంది. అసలు పార్కుకు పోతే సందేరోజే పోవాలి.”

“అయితే ఇవ్వాళ తప్పకుండా పోతారా?”

“ఆఁ— మా నాన్న అబద్ధం ఆడడు తెలుసా—” స్నేహితునితో గర్వంగా చెప్పుకున్నాడు బాబు.

□

□

□

సారంగపాణి స్నానంచేసి సినిమా పత్రిక చూస్తూ కూర్చున్నాడు.

మెల్లగా వచ్చాడు బాబు.

“నాన్నా—” అని పిలిచాడు.

తలెత్తి చూశాడు తండ్రి.

“మరే— నిన్న పార్కుకు పోదామన్నావుగా—”

“పార్కుకా?”

ఆ విషయమే గుర్తుకులేదు సారంగపాణికి.

నాయకుల్లాగే తలదండ్రులు వాగ్దానాలు చేసి మరచిపోతుంటారు. వాటిని పిల్లలు సిరియస్ గా తీసుకుంటారని గమనించరు.

“నిన్న ఆఫీసునుంచి వచ్చేసరికి రడీఅయి వుండమన్నావుగా....”

“ఆ.....వీలుపడ లేదు.....మరోసారి ఎప్పుడయినా పోదాంలే....”

“అమ్మ ఇవ్వాల వెళదానుంది....”

“ఇవ్వాలా..... ఉహు..... కుదరదు....”

“వెళదాం నాన్నా”

“కురురదంటె సీక్కాదూ-చదువుకో పో....” విసుక్కున్నాడు సారంగ

పాణి.

దీనంగా బిక్కమొగం వేసుకొని చూశాడు బాబు.

“పోరా హోంవర్క్ చేసుకో పో”

బాబు అక్కడే నిలబడటం చూసి కసురుకున్నాడు.

కొడుకుముందు సినిమాబొమ్మల్ని చూడటం ఎంబరాసింగుగా ఉంటుంది అతనికి....

ఆ సమయంలో ఈ లెక్క రావడంలేదు నాన్నా.... కొంచెం చెప్పవూ..” అని కొడుకు వచ్చినా అట్లాగే కసురుకుంటాడు.

ఇప్పుడు నాకు వీలుపడదు - మీ అమ్మను చెప్పవను పో అంటాడు- ఒక్కోసారి తరువాత చేసుకుందువులే ఇప్పుడు ఆడుకో పో.. అంటాడు.

బాబు పొంగివచ్చే దుఃఖంతో అక్కణ్ణుంచి వెళ్ళిపోయాడు.

వంటింటి తలపును గోడకేసి బాదుతూ ఏడ్వసాగాడు.

“ఏవిట్రా అది.... నాన కోప్పడతారు హోంవర్క్ చేసుకో పో....”

“ఊఁ ... ఊఁ మరి పార్కుకి పోదాం అన్నావుగా....”

“ఇంకోసారి ఎప్పుడయినా పోదాంలే....”

“లేదు ఇప్పుడే పోవాలి....”

తలవులు బిగ్గతగా బాదసాగాడు బాబు”

“హోంవర్క్ చేసుకో నాన్నా.... మంచి బాబువి కదూ....” నోట్ బుక్కు పెన్సిలు తవ్వి ఇచ్చింది తల్లి.

“నేను రాయను పో....”

వాటిని విసిరేశాడు.

“ఏం అల్లరి? ఎందుకేడుస్తున్నాడు వీడు.... అరేయ్ హోంవర్క్ చేసుకోమన్నానా లేదా? ...” అంటూ వచ్చాడు తండ్రి.

బెదురుగా చూస్తూనే “నేను చేసుకోను పో....” అన్నాడు బాబు కొడుకు తనమాట కెదురు చెబుతున్నాడని మండిపడ్డాడు సారంగపాణి.

ఈడ్చి చెంపమీద కొట్టాడు

బాబు చెంప పట్టుకొని బిగ్గరగా ఏడ్చునాగాడు

తల్లి అడ్డంవచ్చి వాణ్ణి డాబాపైకి తీసుకపోయింది

“పిల్లలు నిల్పోమంటే నిల్పోవాలి... కూర్చోమంటే కూర్చోవాలి... ఎదురు చెప్పారో వీపు పగలకొడతాను రాస్కెల్...” అగ్రహంతో తిట్టాడు తండ్రి.

“వాడు చదువుకొని హోంవర్క్ చేసుకొనేదాకా తిండిపెట్టకు...” అన్నాడు భార్యతో.

“నీచీ... వెధవకొంప ఎప్పుడూ అల్లరి... ఏడ్చు” సినిమా పుస్తకాన్ని తీసుకుంటూ మొహం చిట్టించుకున్నాడు.

నుద్యాహ్నందాకా బాబు ఏడుస్తూనే ఉన్నాడు. బలవంతంగా తల్లి తినిపించింది...

ఏడుస్తూ అన్నంతింటూ అలాగే నిద్రబోయాడు బాబు.

బోజనం చేసి గడియారం వంక చూసుకున్నాడు సారంగపాణి. ఒక మిత్రుడు, తను సినిమాకు పోదాం అనుకున్నారు. -తాజ్ హోటల్ ముందు అతని కోసం వెయిట్ చేస్తానని చెప్పాడు మిత్రుడు.

అతనికిచ్చిన టైం అవుతోంది గనక గబగబా దుస్తులేసుకున్నాడు.

భర్త సినిమాకు తయారవుతున్నాడని కావేరికి తెలుసు.... అతను జేబులు తడుముకోవడం గమనిస్తూనే ఉంది.

తెలాఖరు రోజులు కదా సరిపోయేన్ని డబ్బులు లేనట్టున్నాయి జేబుల్లో....

“ఏమన్నా డబ్బులన్నాయా? భార్యను అడిగాడు.

లేవనప్పట్టు తలూపింది.

“చూడుచూడు....”

“లేవండి.... పొద్దున డబ్బులన్ని వెదికి తీపొడి తెప్పించాను-”

భార్య మొహాన్ని పరిశీలనగా చూశాడు సారంగపాణి. ఆమె అదోలా ఉండటం గమనించాడు.

“ఏమిటో ఆ విచారం?....”

“ఏం లేదండి....”

“ఉండని మొహం వెబుతుంటే లేదంటావేం? “

తలెత్తి భర్త కళ్ళలోకి చూసింది కావేరి.

“మన పరిస్థితులు అలవాట్లు జీవితంలో వేగాన్ని పెంచాయండి. ఆ వేగంలో పడి మనం బాబుని నిర్లక్ష్యం చేస్తున్నామేమో అనిపిస్తున్నది...” అంది.

“ఏం నిర్లక్ష్యం చేశాం? ఇప్పుడు వాడికేం తక్కువైందని....?” ప్రశ్నార్థకంగా బాబువైపు చూశాడు

కావేరి మాట్లాడలేదు.

“ముందు డబ్బులసంగతి చూడు దైమవుతోంది” అన్నాడు తిరిగి.

“నిజంగా నాదగ్గర లేవండి ...”

ఏదో గుర్తుకొచ్చినవాడిలా బెడ్ రూం వైపు గబగబా నడిచాడు సారంగపాణి సూట్ కేసులు తెరిచి చూశాడు. బట్టల అడుగున వెదికాడు. ఏవేవో కాగితాలు రెండుమూడు రాగినాణాలు కనిపించాయి.

కావలసినవి అతని ముఖాన్ని వికసించజేసేవి మాత్రం కనిపించలేదు.

మూలకున్న సాతపెట్టె తెరిచాడు అందులో దాచి మరచిపోయిన డబ్బు
లేమైనా దొరుకుతాయేమోనని ఆశ.

అది అతని బాల్కనాటి చెక్కపెట్టె అందులో పాతవస్తువులే కాదు
అతని చిన్ననాటి జ్ఞాపకాలూ పదిలంగా ఉన్నాయి.

మాత తెరవగానే ముందుగా కనిపించింది బొడ్డుచెంబు—

ఆ బొడ్డుచెంబుతో తండ్రి నీళ్ళు తాగిస్తుంటే తల్లి తనకు అన్నం తినిపిం
చేసి. ఒక్కోసారి తాను అన్నం తిననని మారాంచేసేవాడు. తండ్రి బ్రహ్మి
లాడి చెక్కబొమ్మలతో ఆడించి అన్నం తినిపించడం సారంగపాణి కళ్ళలో
లీలగా కదిలింది ఎత్తుకొని అటు ఇటు తిప్పుతూ అన్నం తినిపించడం గుర్తు
కొచ్చింది.

తనకు తండ్రి కాగితంపడవలు చేసివ్వడం, వెదురుబొంగుతో పిల్లనగ్రోవి
చేసివ్వడం ఆగస్టు 15 ప్రాతఃకాలం ప్రత్యేకంగా తనకు తండ్రి తలంటి
స్నానంచేయించడం జిప్టికి వచ్చి అప్రయత్నంగా అతని కళ్ళు చెమర్చాయి.

సాయంకాలం తనను దగ్గర కూర్చోబెట్టుకొని పలకమీద అక్షరాలు దిద్దిం
చడం. ఎక్కాలు నేర్పించడం అతని మనసులో మెదిలింది. అవన్నీ మొన్నటి
సంఘటనలుగా అతని మనఃఫలకాన్ని కదపాయి.

“నాన్నా! కథ చెప్పవూ ...” అని రాత్రిపూట తండ్రి ఒడిలోకి ఒదిగొ
దిగి పడుకున్న రోజులు గుర్తుకొచ్చాయి సారంగపాణికి

ఎన్నెన్నో కథలు ... నక్క కథలు, రాజుల కథలు, శివాజి గాథలు చెబు
తుంటే తాను ఊగొడుతూ అలాగే నిద్రలోకి జారుకునేవాడు ఒక్కోసారి ఒక
పెద్ద కథను పదిరోజులదాకా చెప్పేవారు.

తాను బి.కాం. కోసం హైదరాబాద్ వస్తున్నప్పుడు వర్షంలో, చలిలో
స్నేషనుదాకా వచ్చి సాగనంపిన తండ్రి కళ్ళలో మెదిలాడు.

సారంగపాణి దృష్టి బొడ్డుచెంబు పక్కనున్న ఇత్తడిగ్గాసు మూలకు
పడింది. దాన్ని చేతిలోకి తీసుకున్నాడు. ఆ బొడ్డుచెంబును, ఇత్తడిగ్గాసును తాకు
తుంటే తండ్రి ప్రేమను తాకుతున్నట్టుగా ఉంది సారంగపాణికి.

తాను స్కూలుకు వెళ్ళేముందు ప్రతిరోజు ఆ గ్లాసులో నురగ వచ్చేదాకా పాలు తొర్లించి ఇచ్చేవారు నాన్న.

అప్పుడప్పుడు సాయంకాలం పూట కాలవగట్టుకు తీసుకపోయేవారు వచ్చే వ్వుడు రామా విలాస్‌లో రవ్వదోసె పెసరట్టు తినిపించేవారు.

బొడ్డు చెంబును, ఇత్తడిగ్లాసును చూస్తూ భర్త దీర్ఘాలోచనలో పడటాన్ని గమనించింది కావేరి.

వెనక్కు తిరిగి సారంగపాణి దృష్టి పడుకున్న కొడుకుపై పడింది.

దగ్గరగా వెళ్ళాడు ...

బాబు తన బాల్యానికి ప్రతిబింబంలా కనిపించాడు....

మరోసారి అతని బాల్యం కళ్ళముందు కదిలింది

దోషిలా బాబువంక చూశాడు. ..

బాబు చెక్కిలిమీద ఎరుపు మరకల్ని పశ్చాత్తాపంతో స్పృశించాడు.

—యువ